

SENTENZA TAL-QORTI TAL-ĠUSTIZZJA (Ir-Raba' Awla)

23 ta' Diċembru 2009*

Fil-Kawża C-305/08,

li għandha bħala sùġġett talba għal deċiżjoni preliminari skont l-Artikolu 234 KE, imressqa mill-Consiglio di Stato (l-Italja), permezz ta' deċiżjoni tat-23 ta' Ġunju 2008, li waslet fil-Qorti tal-Ġustizzja fl-4 ta' Lulju 2008, fil-proċedura

Consorzio Nazionale Interuniversitario per le Scienze del Mare (CoNISMa)

vs

Regione Marche,

IL-QORTI TAL-ĠUSTIZZJA (Ir-Raba' Awla),

komposta minn K. Lenaerts, President tat-Tielet Awla, li qed jaġixxi bħala President tar-Raba' Awla, R. Silva de Lapuerta, E. Juhász (Relatur), G. Arestis u J. Malenovský, Imħallfin,

* Lingwa tal-kawża: it-Taljan.

Avukat Ġenerali: J. Mazák,
Reġistratur: R. Grass,

wara li kkunsidrat l-osservazzjonijiet ippreżentati:

- għall-Consorzio Nazionale Interuniversitario per le Scienze del Mare (CoNISMa), minn I. Deluigi, avukat,

- għall-Gvern Ċek, minn M. Smolek, bħala aġent,

- għall-Gvern Awstrijak, minn M. Fruhmann, bħala aġent,

- għall-Kummissjoni tal-Komunitajiet Ewropej, minn C. Zadra u D. Recchia, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tat-3 ta' Settembru 2009,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 1(2)(a) u tal-ewwel u t-tieni subparagrafi tal-Artikolu 1(8) tad-Direttiva 2004/18/KE tal-Parlament Ewropew u tal-Kunsill, tal-31 ta' Marzu 2004, fuq koordinazzjoni ta' proċeduri għall-għoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi] (ĠU Edizzjoni Speċjali bil-Malti, Kapitolu 6, Vol 7, p. 132).
- 2 Din it-talba tressqet fil-kuntest ta' kawża bejn il-Consorzio Nazionale Interuniversitario per le Scienze del Mare (Grupp Interuniversitarju Nazzjonali tax-Xjenzi tal-Baħar, iktar 'il quddiem "CoNISMa") kontra r-Regione Marche, dwar id-deċiżjoni ta' din tal-aħħar li l-imsemmi grupp ma jithallix jipparteċipa fi proċedura għall-għoti ta' kuntratt pubbliku għal servizzi.

Il-kuntest ġuridiku

Il-legiżlazzjoni Komunitarja

3 Il-premessa 4 tad-Direttiva 2004/18 tipprovdi li:

“Stati Membri għandhom jassiguraw illi l-partecipazzjoni ta’ korpi rregolati mill-ligi pubblika bħal dak li jagħmel l-offerta fil-proċedura għall-għoti ta’ kuntratt pubbliku ma jikkawżax tgħawig [distorsjoni] ta’ kompetizzjoni in konnessjoni ma’ dawk li jagħmlu l-offerti privatament.”

4 Skont l-Artikolu 1(2)(a) ta’ din id-direttiva:

“Kuntratti pubbliċi’ huma kuntratti għall-interess tal-flus [bi hlas] konkluzi bil-miktub bejn wiehed jew iktar operaturi ekonomiċi u li għandhom bħala objettiv tagħhom l-esekuzzjoni tax-xogħlijiet, il-provvista tal-prodotti jew il-disposizzjoni tas-servizzi fi hdan it-tifsira ta’ din id-Direttiva.”

5 L-Artikolu 1(8) tal-imsemmija Direttiva jipprovdi:

“It-termini ‘kuntrattur’, ‘fornitur’ u ‘min jipprovdi s-servizz’ jfissru kull persuna naturali [fizika] jew legali [ġuridika] jew entità pubblika jew grupp ta’ dawk il-persuni u/jew korpi li joffru fuq is-suq, rispettivament, l-esekuzzjoni ta’ xogħlijiet u/jew xi xogħol, prodotti, jew servizzi.

It-terminu ‘operatur ekonomiku’ se jkopri ugwalment il-kunċetti tal-kuntrattur, tal-fornitur u ta’ min jipprovdi s-servizz. Huwa wżat biss fl-interess tas-semplċità.

[...]”

6 L-Artikolu 1(9) tal-istess direttiva huwa fformulat kif ġej:

“Awtoritajiet ‘kuntrattwali’ [kontraenti] tfisser l-awtoritajiet Statali, reġjonali jew lokali, korpi rregolati bil-liġi pubblika, assoċjazzjonijiet li ġew iffurmati b’waħda jew ħafna minn dawn l-awtoritajiet jew wiehed jew iktar minn dawn il-korpi rregolati bil-liġi pubblika.

“Korpi rregolati bil-liġi pubblika” tfisser kull korp:

(a) stabbilit għall-għan speċifiku li jilhaq il-bżonnijiet fl-interess pubbliku, li m’għandhomx karattru industrijali jew kummerċjali;

(b) li għandhom personalità legali [ġuridika]; u

(ċ) ffinanzjati, mill-biċċa l-kbira, mill-Istat, reġjonali jew awtoritajiet lokali, jew korpi oħra rregolati mill-liġi pubblika; jew suġġetti għas-supervizzjoni manigerjali minn dawk il-korpi; jew għandhom bord amministrattiv, manigerjali jew supervizorju, li

iktar minn nofs il-membri tagħhom huma appuntati mill-awtoritajiet Statali, reġjonali jew lokali, jew minn korpi oħra rregolati bil-liġi pubblika.

[...]"

7 L-Artikolu 4 tad-Direttiva 2004/18 intitolat "Operaturi ekonomiċi" jipprovdi li:

"1. Kandidati jew nies li jitfgħu l-offerti li, ġew stabbiliti u jaqgħu taħt il-liġi ta' l-Istat Membru, huma intitolati biex jipprovdu s-servizz rilevanti, mhux se jkunu mwarrba fuq il-kondizzjoni illi, taħt il-liġi ta' l-Istat Membru fejn il-kuntratt hu assenjat, huma għandhom il-htieġa li jkunu persuni naturali [fiziċi] jew legali [ġuridiċi].

[...]

2. Gruppi ta' operaturi ekonomiċi jistgħu jitfgħu l-offerta jew joħorgu bħala kandidati. Biex jitfgħu l-offerta jew it-talba għall-partecipazzjoni, dawn il-gruppi jistgħu ma jkollhomx il-htieġa li jassumu xi forma speċifika legali mill-awtoritajiet kuntrattwali [kontraenti]; però, il-grupp magħżul jista' jkollu bżonn li jagħmel hekk meta jingħata l-kuntratt, sa ċertu limitu illi din il-bidla hija neċessarja għat-tweqqif sodisfaċenti tal-kuntratt."

- 8 L-Artikolu 44(1) ta' din id-direttiva, intitolat “Verifika ta’ l-adattabilità u għażla ta’ parteċipanti u għoti ta’ kuntratti”, jipprovdi li:

“Kuntratti għandhom jingħataw fuq il-bażi tal-kriterji imnizzlin fl-Artikoli 53 u 55, jittiehed akkont l-Artikolu 24, wara li l-adattabilità ta’ operatori ekonomiċi mhux eklużi taħt l-Artikoli 45 u 46 ikun ġie mixtarr [tkun ġiet ivverifikata] mill-awtoritajiet kontrattwanti [kontraenti] skond il-kriterji ta’ permessi ekonomiċi u finanzjarji, ta’ stabilità professjonali u teknika jew abilità li sar riferiment għalihom fl-Artikoli 47 sa 52, u, fejn xieraq, mar-regoli non-diskriminatorji u kriterji li sar riferiment għalihom fil-paragrafu 3.”

- 9 L-Artikolu 55 tad-Direttiva 2004/18, intitolat “Offerti abnormalment baxxi”, jipprovdi li:

“1. Jekk, għal kuntratt mogħti, offerti jidhru abnormalment baxxi relatati ma’ merkanzija, xogħlijiet jew servizzi, l-awtorità kontrattwanti [kontraenti] għandha, qabel ma tkun tista’ tirrifjuta dawk l-offerti, titlob bil-miktub dettalji ta’ l-elementi kostitwenti ta’ l-offerta li hija tqis rilevanti.

Dawk id-dettalji jistgħu jirrelataw partikolarment ma’:

- (a) l-ekonomiji tal-metodu ta’ kostruzzjoni, il-proċess ta’ manifattura jew is-servizzi provduti;
- (b) is-soluzzjonijiet Tekniċi magħzula u/jew kull kondizzjonijiet favorevoli eċċez-zjonali disponibbli għal min ikun xehet l-offerta għat-twettiq tax-xogħol, għal forniment ta’ merkanzija jew servizzi;

- (c) l-originalità tax-xogħol, fornimenti jew servizzi proposti minn min ikun xeħet l-offerta;
- (d) konformità mal-disposizzjonijiet relatati ma' ħarsien ta' xogħol u kondizzjonijiet ta' xogħol fis-seħħ fil-post fejn ix-xogħol, servizz jew forniment ikunu se jiġu mwettqa;
- (e) il-possibilità li min ikun xeħet l-offerta jikseb għajnnuna mill-Istat.

2. L-awtorità kontrattwanti għandha tivverifika dawk l-elementi kostitwenti billi tikkonsulta lil min ikun xeħet l-offerta, tiegħu akkont ta' l-evidenza fornuta

3. Meta awtorità kontrattwanti tistabbilixxi li xi offerta hija abnormalment baxxa għax min ikun xeħitha ikun kiseb għajnnuna mill-Istat, l-offerta tista' tkun miċhuda fuq dik il-bażi biss wara konsultazzjoni ma' min ikun xeħet l-offerta fejn dan ta' l-aħħar ma jkunx jista' jipprova, f'limitu ta' żmien suffiċjenti iffisat mill-awtorità kontrattwanti, li l-għajnnuna in kwistjoni giet mogħtija legalment. Fejn l-awtorità kontrattwanti tiċhad xi offerta f'dawn iċ-ċirkostanzi, hija għandha tinforma lill-Kummissjoni b'dak il-fatt."

Il-legiżlazzjoni nazzjonali

¹⁰ L-Artikolu 3(19) u (22) tad-Digriet Legiżlattiv Nru 163, li jistabbilixxi l-Kodiċi tal-kuntratti pubbliċi għal xogħlijiet, għal servizzi u għal provvisti skont id-Direttivi 2004/17/KE u 2004/18/KE (Codice dei contratti pubblici relativi a lavori, servizi e

forniture in attuazione delle direttive 2004/17/CE e 2004/18/CE), tat-12 ta' April 2006 (suppliment ordinarju tal-GURI Nru 100, tat-2 ta' Mejju 2006, iktar 'il quddiem id-“Digriet Leġislattiv Nru 163”), jipprovdi li:

“19. It-termini ‘kuntrattur’, ‘fornitur’ u ‘min jipprovdi s-servizz’ jirreferu għal persuna fiżika jew ġuridika, jew entità mingħajr personalità ġuridika, inkluż Grupp Ewropew b’Interess Ekonomiku (GEIE) imwaqqaf skont id-Digriet Leġislattiv Nru 240 tat-23 ta’ Lulju 1991, li ‘joffri fis-suq’, rispettivament, it-twertiq ta’ xoghlijiet jew xogħol, il-provvista ta’ prodotti, jew il-provvista ta’ servizzi.

[...]

22. It-terminu ‘operatur ekonomiku’ għandu jinkludi l-kuntrattur, fornitur, min jipprovdi s-servizz jew grupp jew konsorzju tagħhom.”

- ¹¹ L-Artikolu 34 tad-Digriet Leġislattiv Nru 163/2006, intitolat “Entitajiet li jistgħu jingħataw kuntratti pubbliċi (l-Artikoli 4 u 5 tad-Direttiva 2004/18)”, jipprovdi li:

“1. Mingħajr preġudizzju għar-restrizzjonijiet espressament ipprovduti, l-entitajiet li gejjin huwa awtorizzati li jipparteċipaw fil-proċedura għall-għoti ta’ kuntratti pubbliċi:

- a) operaturi kummerċjali individwali, inklużi l-artiġjani, il-kumpanniji u s-soċjetajiet kummerċjali u l-kooperattivi;

- b) konsorzji ta' kooperattivi ta' produzzjoni u ta' xogħol [...] u konsorzji ta' artigjani [...];

- c) konsorzji permanenti, ikkostitwiti *inter alia* bhala impriži kongunti, fis-sens tal-Artikolu 2615b tal-Kodiċi Ċivili, bejn kuntratturi individwali (inkluži artigjani), kumpanniji jew soċjetajiet kummerċjali jew kooperattivi ta' produzzjoni u ta' xogħol, skont id-dispożizzjonijiet tal-Artikolu 36;

- d) gruppi ta' kompetituri għal skop speċjali, li l-membri tagħhom jinkludu l-entitajiet imsemmija fis-subparagrafi a), b) u c) [...];

- e) konsorzji ordinarji ta' kompetituri msemija fl-Artikolu 2602 tal-Kodiċi Ċivili, li l-membri tagħhom jinkludu l-entitajiet imsemmija fis-subparagrafi a), b) u c) ta' dan il-paragrafu, inkluži dawk ikkostitwiti bhala kumpanniji jew soċjetajiet [...];

- f) entitajiet li daħlu f'[GEIE] [...];

[...]”

- 12 Wara li sehhew il-fatti fil-kawża prinċiplali, mal-lista msemmija iktar 'il fuq ġie miżjud il-punt li ġej, permezz tad-Digriet Leġiżlattiv Nru 152, tal-11 ta' Settembru 2008 (GURI Nru 231, tat-2 ta' Ottubru 2008):

“f bis) operaturi ekonomiċi fis-sens tal-Artikolu 3(22), stabbiliti fi Stati Membri oħrajn u kkostitwiti skont il-leġiżlazzjoni fis-sehħ fl-Istat Membru kkonċernat”.

- 13 Fl-aħħar nett, l-Artikolu 2082 tal-Kodiċi Ċivili Taljan jipprovdi li: “kuntrattur” huwa persuna li l-attività tagħha hija wahda ekonomika, eżerċitata professionalment, b'mod organizzat għall-finijiet tal-produzzjoni u tal-iskambju ta' prodotti jew ta' servizzi.

Il-kawża prinċipali u d-domandi preliminari

- 14 Mid-deċiżjoni tar-rinviju jirriżulta li r-Regione Marche organizzat sejha għal offerri pubblika għall-ghotja ta' kuntratt għal servizzi bl-għan li tiġi rreġistrata data marittima stratigrafika u sismika, l-eżekuzzjoni ta' kampjuni mill-art u sabiex jingabru kampjuni mill-baħar mal-kosta ta' bejn Pesaro u Civitanova Marche.
- 15 CoNISMa applika sabiex jipparteċipa f'din is-sejha għall-offerti. Wara li esprimiet dubji dwar jekk CoNISMa għandux jithalla jipparteċipa għall-proċeduri għall-ghoti ta' kuntratt inkwistjoni, l-awtorità kontraenti ddeċidiet, permezz tad-deċiżjonijiet tal-4, 18 u 23 ta' April 2007, li teskludih minnha.

- 16 CoNISMA ppreżenta petizzjoni straordinarja quddiem il-President tar-Repubblika Taljana, li hija proċedura speċifika prevista fis-sistema legali Taljana, kontra din l-esklużjoni, billi sostna li interpretazzjoni tal-Artikolu 34 tad-Digriet Legiżlattiv Nru 163/2006 fis-sens li jikkonsisti f'lista eżawrjenti li ma tinkludix l-universitajiet u l-istituti ta' riċerka, u li għaldaqstant dawn ma jithallewx jipparteċipaw f'proċeduri għall-għoti ta' kuntratt pubbliku, mhijiex kompatibbli mad-dispożizzjonijiet tad-Direttiva 2004/18. Fil-kuntest ta' din il-petizzjoni straordinarja, il-Ministero tal-Ambjent u tal-Protezzjoni tat-Territorju talab opinjoni minghand il-Consiglio di Stato, kif inhu previst fil-legiżlazzjoni nazzjonali rilevanti.
- 17 Il-qorti tar-rinviju tosserva li, sabiex tagħti l-opinjoni tagħha, għandha tistabbilixxi jekk grupp interuniversitarju, bħall-CoNISMA, jistax jitqies bħala "operatur ekonomiku" fis-sens tad-Direttiva 2004/18 u, għaldaqstant, jekk jistax jithalla jipparteċipa fi proċedura għall-għoti ta' kuntratti pubbliċi għal servizzi, bħal dik inkwistjoni fil-kawża prinċipali. F'dan ir-rigward, il-qorti tar-rinviju tesprimi xi dubji abbażi tal-kunsiderazzjonijiet li ġejjin.
- 18 Preliminarjament, il-Consiglio di Stato jirriveva li CoNISMA huwa grupp ("consorzio") magħmul minn erbgħa u għoxrin università Taljana u tliet ministeri. Skont l-istatut tiegħu, huwa ma għandux skop ta' lukru iżda għandu l-għan li jippromwovi, kif ukoll li jikkoordina r-riċerka u attivitajiet xjentifiċi oħrajn u l-applikazzjonijiet tagħhom fil-qasam tax-xjenzi marittimi bejn l-universitajiet membri tal-grupp. Huwa jista' jipparteċipa fi proċeduri ta' sejhiet għal offerti u fi proċeduri oħrajn ta' sejhiet għal offerti kompetittivi organizzati mill-korpi tal-Istat u minn kumpanniji li joperaw fis-setturi pubbliċi u privati. L-attivitajiet tiegħu huma ffinanzjati primarjament permezz ta' sussidji pprovdu mill-Ministeru għall-Universitajiet u għar-Riċerka, u minn korpi oħra tal-Istat, kif ukoll minn entitajiet pubbliċi jew privati, Taljani jew barranin.
- 19 Fl-ewwel lok, il-Consiglio di Stato jirreferi għall-Artikolu 1(ċ) tad-Direttiva tal-Kunsill 92/50/KEE, tat-18 ta' Ġunju 1992, relatata mal-koordinazzjoni ta' proċeduri għall-għoti ta' kuntratti tas-servizz pubbliku [kuntratti pubbliċi għal servizzi] (ĠU Edizzjoni Speċjali bil-Malti, Kapitolu 6, Vol. 1, p. 322), li ġiet segwita mid-Direttiva 2004/18, li tipprovd li "dak li jipprovdi servizz għandu jfisser kull persuna fiżika jew ġuridika, inkluż korp pubbliku, li joffri servizzi", u josserva li din il-formulazzjoni tidher li tindika l-intenzjoni li tirriżerva l-possibbiltà għall-persuni li

“fil-livell istituzzjonali”, iwettqu l-attività li tikkorrespondi għal-provvista tas-servizz li għandha tinghata fil-kuntest tal-kuntratt inkwistjoni, li jidhlu f’kuntratt mal-awtoritajiet kontraenti. Skont dan l-approċċ, apparti l-operaturi ekonomiċi privati, l-uniċi li jistgħu jipparteċipaw f’kuntratti huma korpi pubbliċi li jipprovdu s-servizzi li huma s-sugġett ta’ dan il-kuntratt, bi skop ta’ lukru, skont il-funzjonijiet assenjati lilhom fis-sistema legali minbarra, għaldaqstant, il-korpi universitarji. Dan l-approċċ jidher konsistenti mas-sentenza tal-Qorti tal-Ġustizzja tat-18 ta’ Jannar 2007, *Auroux et.* (C-220/05, Ġabra p. I-385, punt 44), li tipprovdi li l-leġiżlazzjoni Komunitarja fil-qasam tal-kuntratti pubbliċi tapplika għall-persuna kkonċernata “bħala [operatur] ekonomik[u li huwa] attiv fis-suq”. Dan l-istess approċċ jidher meħud ukoll mill-Artikolu 3(19) tad-Digriet Leġiżlattiv Nru 163/2006, li jipprovdi li min jipprovdi s-servizz huwa operatur ekonomiku “joffri” servizzi “fuq is-suq”.

20 Fit-tieni lok, il-qorti tar-rinviju tirrileva li l-pożizzjoni tal-ġurisprudenza Taljana ma hijiex inekwivoka fuq din il-kwistjoni. Ċerti qrati jikkunsidraw li jithallew jipparteċipaw f’kuntratt pubbliku, il-persuni fiżiċi jew ġuridiċi li jwettqu attività ta’ impriza, kif ukoll il-korpi pubbliċi li joffru, skont l-organizzazzjoni istituzzjonali tagħhom, servizzi simili għal dawk li huma s-sugġett tas-sejha għal offerti. Minn dan l-aspett, l-universitajiet ma jistgħux jaqgħu f’dawn il-kategoriji ta’ kuntratturi privati u pubbliċi, minhabba l-fatt li l-funzjoni uffiċjali tagħhom tikkonsisti f’li jiżviluppaw attivitajiet ta’ tagħlim u riċerka. Skont approċċ ieħor, l-universitajiet pubbliċi u l-konsorzji fformati bejniethom jithallew jipparteċipaw f’kuntratti pubbliċi għal servizzi sakemm il-provvista ta’ servizzi inkwistjoni hija kompatibbli mal-għanijiet istituzzjonali tagħhom u mad-dispożizzjonijiet statutorji tagħhom.

21 Fit-tielet lok, il-Consiglio di Stato jirreferi għall-pożizzjoni tal-Awtorità ta’ revizzjoni tal-kuntratti pubbliċi li tagħmel distinzjoni bejn l-operaturi ekonomiċi u l-persuni, bħal korpi pubbliċi li ma humiex ta’ natura ekonomika, l-universitajiet u d-dipartimenti universitarji, li ma jidhlux fl-ewwel kategorija inkwantu l-għan tagħhom ma huwiex li jwettqu attività ekonomika, li hija kkaratterizzata mill-produzzjoni ta’ ġid. Għaldaqstant, dawn l-entitajiet ma jithallewx jipparteċipaw fil-kuntratti pubbliċi, ħlief meta jikkostitwixxu kumpanniji għal dan il-għan, bis-saħħa tal-awtonomija mogħtija lill-universitajiet permezz tal-leġiżlazzjoni nazzjonali. Din il-pożizzjoni hija konformi mal-Artikolu 34 tad-Digriet Leġiżlattiv Nru 163/2006, li jinkludi lista eżawrjenti ta’ persuni awtorizzati sabiex jipparteċipaw fil-proċeduri għall-għoti ta’ kuntratti pubbliċi.

- 22 Fl-aħħar lok, sabiex jiġġustifika r-rizervi tiegħu, il-Consiglio di Stato jirreferi għall-*ġurisprudenza tal-Qorti tal-Ġustizzja* li tipprovdi li d-dispożizzjonijiet Komunitarji fil-qasam tal-kuntratti pubbliċi għandhom jiġu interpretati skont kriterju funzjonali li jippermetti li tiġi evitata l-evaljazzjoni tal-prinċipju fundamentali tal-kompetizzjoni effettiva (sentenza tat-13 ta' Diċembru 2007, *Bayerischer Rundfunk et, C-337/06*, *Ġabra p. I-11173*). Għal dak li jikkonċerna, b'mod iktar partikolari, il-kuntratti pubbliċi għal servizzi, il-Qorti tal-Ġustizzja enfasizzat l-għan prinċipali tal-leġislażzjoni Komunitarja f'dan il-qasam, jiġifieri l-moviment liberu ta' servizzi u l-ftuħ għall-kompetizzjoni mhux distorta fl-Istati Membri kollha (sentenza tal-11 ta' Jannar 2005, *Stadt Halle u RPL Lochau, C-26/03*, *Ġabra p. I-1*, punti 44 u 47).
- 23 Fid-dawl ta' din il-*ġurisprudenza*, il-Consiglio di Stato jirrileva li l-ammissjoni tal-universitajiet, tal-istituti ta' riċerka u tal-gruppi tagħhom sabiex jipparteċipaw fil-kuntratti pubbliċi, jista' jikser il-prinċipju ta' kompetizzjoni libera f'żewġ aspetti. Fil-fatt, minn naħa, hija tirriskja li tneħhi mis-suq hieles, numru ta' kuntratti pubbliċi li għalihom numru kbir ta' imprints ordinarji jkollhom, fil-fatti, diffikultajiet ta' aċċess. Min-naħa l-oħra, hija tqiegħed ingustament lill-kuntrattur f'pożizzjoni ta' vantaġġ, billi tiggarrantilu sigurtà ekonomika permezz ta' finanzjamenti pubbliċi li huma kostanti u prevedibbli li l-operaturi ekonomiċi l-oħrajn ma jistgħux jibbenefikaw minnhom. Madankollu, il-Consiglio di Stato jirrileva li interpretazzjoni restrittiva tal-kunċett ta' "operatur ekonomiku", li hija marbuta mal-preżenza stabbli ta' dan tal-aħħar "fuq is-suq" u li għaldaqstant, tostakola lill-universitajiet, lill-istituti tar-riċerka u lill-konsorzji tagħhom milli jipparteċipaw għal sejhiet għal offerti pubbliċi, tippreġudika b'mod serju, il-kollaborazzjoni bejn l-entitajiet pubbliċi u privati, kif ukoll dik bejn ir-riċerkaturi u l-kuntratturi, u fl-aħħar nett tikkonstitwixxi restrizzjoni għall-kompetizzjoni.
- 24 Fid-dawl ta' dawn il-kunsiderazzjonijiet, il-Consiglio di Stato iddeċieda li jissospendi l-proċeduri quddiemu u jagħmel lill-Qorti tal-Ġustizzja d-domandi preliminari li ġejjin:
- "1) Id-dispożizzjonijiet tad-Direttiva 2004/18/ [...] għandhom jiġu interpretati fis-sens li jipprojbixxu l-partecipazzjoni minn konsorzju [grupp] kkostitwit esklużivament minn universitajiet Taljani u amministrazzjonijiet tal-Istat [...] fi proċedura ta' għoti ta' kuntratti għal servizzi bħal dak ta' ksib ta' tagħrif ġeofiziku u ta' għbir ta' kampjuni mill-baħar?

- 2) Id-dispożizzjonijiet [...] tad-Digriet Leġislattiv Nru 163/2006 — li jipprovdu, rispettivament, “it-terminu ‘operatur ekonomiku’ jinkludi l-imprenditur [kuntrattur], il-fornitur u dak li jipprovdi servizzi jew grupp jew konsorzju ta’ dawn” u “it-termini ‘imprenditur’ [kuntrattur], ‘fornitur’ u ‘dak li jipprovdi servizzi’ jirreferu għal persuna fiżika, jew persuna ġuridika, jew entità mingħajr personalità ġuridika, fosthom il-grupp Ewropew ta’ interess ekonomiku (GEIE) [...], li “joffri fis-suq”, rispettivament, it-twettiq ta’ xogħol jew xogħlijiet, il-provvista ta’ prodotti, il-provvista ta’ servizzi” — imorru kontra d-Direttiva Nru 2004/18, jekk jiġu interpretati fis-sens li jillimitaw il-partecipazzjoni għal proċeduri ta’ għoti ta’ kuntratti pubbliċi għal dawk li jipprovdu tali attivitajiet b’mod professjonali bl-esklużjoni ta’ entitajiet li għandhom bħala għan prinċipali mhux il-profit [mingħajr skop ta’ lukru], iżda għanijiet bħar-riċerka?”

Fuq id-domandi preliminari

- 25 Preliminarjament, għandu jittfakkar li, skont il-ġurisprudenza tal-Qorti tal-Ġustizzja, meta l-Consiglio di Stato joħroġ opinjoni fil-kuntest ta’ petizzjoni straordinarja, bħal dik fil-kawża prinċipali, jikkostitwixxi qorti, fis-sens tal-Artikolu 234 KE (sentenza tas-16 ta’ Ottubru 1997, Garofalo *et*, C-69/96 sa C-79/96, Ġabra p. I-5603, punt 27).

Fuq l-ewwel domanda

- 26 Permezz ta’ din id-domanda, il-qorti tar-rinviju, essenzjalment tistaqsi jekk id-dispożizzjonijiet tad-Direttiva 2004/18 għandhom jiġu interpretati fis-sens li jipprekludu l-partecipazzjoni ta’ grupp magħmul esklużivament minn universitajiet u korpi tal-Istat f’kuntratt pubbliku għal servizzi.

- 27 Mit-talba għal deċiżjoni preliminari jirriżulta li d-dispożizzjonijiet tad-Direttiva 2004/18 imsemmija mill-qorti nazzjonali huma, partikolarment, dawk tal-Artikolu 1(2)(a) u l-ewwel u t-tieni subparagrafi tal-Artikolu 1(8) tagħha, minhabba li jirreferu għall-kunċett ta' "operatur ekonomiku". Barra minn hekk, skont l-imsemmija talba, il-grupp ikkonċernat ma għandux prinċipalment l-iskop ta' lukru, ma għandux l-istruttura organizzattiva ta' impriza u ma għandux preżenza regolari fis-suq.
- 28 Sabiex tingħata risposta għal din id-domanda, qabel kolloxx għandu jiġi rrelevant li, minn naħa, id-dispożizzjonijiet tad-Direttiva 2004/18 ma jagħtux definizzjoni tal-kunċett ta' "operatur ekonomiku" u li, min-naħa l-oħra, huma ma jiddistingwux bejn l-offerenti, skont jekk għandhomx prinċipalment skop ta' lukru jew le, u lanqas ma jipprovdu, b'mod esplicitu, l-esklużjoni ta' entitajiet bħal dik fil-kawża prinċipali. Madankollu, meta dawn id-dispożizzjonijiet jitqiesu fid-dawl tal-ġurisprudenza tal-Qorti tal-Ġustizzja, jinkludu elementi biżżejjed sabiex tingħata risposta utli lill-qorti tar-rinviju.
- 29 Għaldaqstant, il-premessa 4 tad-Direttiva 2004/18 tirreferi għall-possibbiltà għal "korpi rregolati mill-liġi pubblika", li jipparteċipaw bħala offerenti fi proċeduri għall-għoti ta' kuntratt pubbliku.
- 30 Bl-istess mod, l-ewwel u t-tieni paragrafu tal-Artikolu 1(8) ta' din id-direttiva, jagħti l-istatus ta' "operatur ekonomiku" mhux biss li kull persuna fiżika jew ġuridika, iżda wkoll, b'mod esplicitu, lil kull "entità pubblika" kif ukoll lil gruppi magħmula minn tali entitajiet li joffru servizzi fis-suq. Madankollu, il-kunċett ta' "entità pubblika" jista' tinkludi wkoll korpi li ma għandhomx skop ta' lukru, li ma għandhomx struttura ta' impriza u li ma għandhomx preżenza kontinwa fis-suq.
- 31 Barra minn hekk, l-Artikolu 4(1) tal-istess direttiva, intitolat "Operaturi ekonomiċi" jipprojbixxi lill-Istati Membri milli jipprovdu li l-kandidati jew offerenti li, skont ir-regoli tal-Istat Membru huma intitolati sabiex jipprovdu s-servizz li huwa s-sugġett tan-notifika tal-kuntratt, jinċaħdu minhabba s-sempliċi fatt li, taħt il-leġiżlazzjoni tal-Istat Membru fejn dan il-kuntratt huwa mogħti, għandhom ikunu jew persuni fiżiċi jew

ġuridiċi. Din id-dispożizzjoni lanqas tiddistingwi bejn il-kandidati jew l-offerenti skont jekk humiex irregolati bid-dritt pubbliku jew bid-dritt privat.

- 32 Għal dak li jirrigwarda l-kwistjoni, imqajma mill-qorti tar-rinviju, ta' eventwali distorsjoni tal-kompetizzjoni minhabba l-partecipazzjoni f'kuntratt pubbliku ta' entitajiet, bħar-rikorrent fil-kawża prinċipali, li jibbenefikaw minn pożizzjoni privileġġata meta mqabbla ma' dik tal-operaturi privati, minhabba l-finanzjamenti pubbliċi li huma allokati, għandu jiġi enfasizzat li l-premessa 4 tad-Direttiva 2004/18 tippovdi l-obbligu għall-Istati Membri li jiżguraw li tali distorsjoni ma sseħx minhabba l-partecipazzjoni f'kuntratt pubbliku ta' korp irregolat mil-liġi pubblika. Dan l-obbligu jeżisti wkoll għal dak li jikkonċerna entitajiet bħal dik tal-imsemmi rikorrent.
- 33 F'dan ir-rigward għandhom jifakkru wkoll l-obbligi u l-possibbiltajiet li għandha awtorità kontraenti taht l-Artikolu 55(3) tad-Direttiva 2004/18, fil-każ ta' offeriti li huma baxxi b'mod mhux normali minhabba li l-offerent ikun kiseb għajjnuna mill-Istat. Barra minn hekk, il-Qorti tal-Ġustizzja rrikonossiet ukoll li, f'certi ċirkustanzi partikolari, l-awtorità kontraenti għandha l-obbligu, jew tal-inqas il-possibbiltà, li tiehu inkunsiderazzjoni l-eżistenza ta' sussidji, u partikolarment għajjnuna li ma hijiex kompatibbli mat-Trattat sabiex, skont il-każ, teskludi l-offerenti li jibbenefikaw minn dan (ara, f'dan is-sens, is-sentenza tas-7 ta' Dicembru 2000, ARGE, C-94/99, Ġabra p. I-11037, punt 29).
- 34 Madankollu, l-eventwalità ta' pożizzjoni privileġġata ta' operatur ekonomiku, minhabba finanzjamenti pubbliċi jew għajjnuna mill-Istat, ma tistax tiġġustifika l-eskluzjoni, *a priori* u mingħajr eżami ieħor, mill-partecipazzjoni ta' entitajiet bħal dik tar-rikorrent fil-kawża prinċipali, f'kuntratt pubbliku.

- 35 Mill-kunsiderazzjonijiet preċedenti jirriżulta li l-leġizlatur Komunitarju la kellu l-intenzjoni li jirristringi l-kunċett ta' "operatur ekonomiku li joffri servizzi fis-suq" għall-operaturi biss li għandhom organizzazzjoni ta' impriża, u lanqas li jintroduċi kundizzjonijiet partikolari li jistgħu jstabilixxu restrizzjoni, qabel kollox, għall-aċċess għas-sejnhiet għal offerti abbażi tal-forma legali u l-organizzazzjoni interna tal-operaturi ekonomiċi.
- 36 Din l-interpretazzjoni hija kkonfermata mill-ġurisprudenza stabbilita tal-Qorti tal-Ġustizzja.
- 37 Għaldaqstant, il-Qorti tal-Ġustizzja ddeċidiet li wieħed mill-għanijiet tar-regoli Komunitarji fil-qasam tal-kuntratti pubbliċi huwa l-ftuħ għal kompetizzjoni l-iktar wiesgħa (ara b'mod partikolari, f'dan is-sens, is-sentenza Bayerischer Rundfunk *et*, iċċitata iktar 'il fuq, punt 39), u huwa fl-interess tad-dritt Komunitarju li tiġi żgurata l-ikbar parteċipazzjoni ta' offerenti possibbli f'sejha għal offerti (sentenza tad-19 ta' Mejju 2009, Assitur, C-538/07, Ġabra p. I-4219, punt 26). F'dan ir-rigward għandu jingħad ukoll li dan il-ftuħ għal kompetizzjoni l-iktar wiesgħa ma huwiex previst biss fir-rigward tal-interess Komunitarju fil-qasam tal-moviment liberu ta' prodotti u servizzi, iżda wkoll fl-interess proprju tal-awtorità kontraenti involuta, li għaldaqstant ikollha l-ikbar għażla fir-rigward tal-offerta l-iktar vantaġġuża u l-iktar adatta għall-bżonnijiet tal-awtorità pubblika kkonċernata (ara, f'dan is-sens, għal dak li jirrigwarda offerti baxxi b'mod mhux normali, is-sentenza tal-15 ta' Mejju 2008, SECAP u Santorso, C-147/06 u C-148/06, Ġabra p. I-3565, punt 29).
- 38 Fid-dawl ta' ftuħ tal-kuntratti pubbliċi għall-kompetizzjoni l-iktar wiesgħa, il-Qorti tal-Ġustizzja ddeċidiet ukoll li r-regoli Komunitarji li jirregolaw dan il-qasam huma applikabbli meta l-entità, li magħha l-awtorità kontreaenti għandha l-intenzjoni li tikkonkludi kuntratt bi hłas, hija stess awtorità kontreaenti wkoll (ara, f'dan is-sens, is-sentenza Stadt Halle u RPL Lochau, iċċitata iktar 'il fuq, punt 47 u l-ġurisprudenza ċċitata). Skont l-Artikolu 1(9) tad-Direttiva 2004/18, awtorità kontraenti hija entità li twettaq funzjoni ta' interess generali li għandha natura oħra apparti wahda industrijali jew kummerċjali. Tali korp ma jwettaqx, prinċipalment, attività ta' lukru fis-suq.

- 39 Bl-istess mod, il-Qorti tal-Ġustizzja ddeċidiet li r-regoli Komunitarji jipprekludu kull leġizlazzjoni nazzjonali li teskludi kandidati jew offerenti intitolati, skont il-liġi tal-Istat Membru fejn huma stabbiliti, li jipprovdu s-servizz inkwistjoni mill-ġhoti ta' kuntratti pubbliċi għal servizzi li l-valur taġġhom jeċċedi l-limitu ta' applikazzjoni tad-direttivi, biss fuq il-bażi li dawn il-kandidati jew dawn l-offerenti ma għandhomx forma legali li tikkorrispondi għal kategorija speċifika ta' persuni ġuridiċi (ara, f'dan is-sens, is-sentenza tat-18 ta' Diċembru 2007, *Frigerio Luigi & C.*, C-357/06, Ġabra p. I-12311, punt 22).
- 40 Barra minn hekk, skont il-ġurisprudenza tal-Qorti tal-Ġustizzja, għandu jinfakkar, minn naħa, li l-prinċipju ta' trattament ugwali ma jinkisirx minhabba l-fatt biss li l-awtoritajiet kontraenti jaċċettaw li korpi li jibbenefikaw minn sussidji li jippermettulhom jagħmlu offerti bi prezz raġonevoli u irhas minn dawk ta' offerenti kompetituri li ma għandhomx sussidji jipparteċipaw fil-proċeduri għall-ġhoti ta' kuntratt pubbliku, u min-naħa l-oħra, li jekk il-leġizlatur Komunitarju kellu l-intenzjoni jobbliga l-awtoritajiet kontraenti sabiex jeskludu tali offerenti, kien jipprovdi dan espliċitament (sentenza, *ARGE*, iċċitata iktar 'il fuq, punti 25 u 26).
- 41 Fl-aħħar nett, ukoll skont il-ġurisprudenza tal-Qorti tal-Ġustizzja, ir-regoli Komunitarji ma jirrikjedux li l-persuna li tikkonkludi kuntratt ma' awtorità kontraenti tkun kapaċi ttipprovdi direttament is-servizz miftiehem, bir-riżorsi taġġha stess sabiex titqies bħala kuntrattur, jiġifieri bħala operatur ekonomiku, iżda huwa bizzejjed li tkun kapaċi teżegwi l-provvista kkonċernata billi ttipprovdi l-garanziji meħtieġa għal dan (ara, f'dan is-sens, is-sentenza tat-12 ta' Lulju 2001, *Ordine degli Architetti et*, C-399/98, Ġabra p. I-5409, punt 90).
- 42 Għaldaqstant, kemm mir-regoli Komunitarji kif ukoll mill-ġurisprudenza tal-Qorti tal-Ġustizzja jirriżulta li kull persuna jew entità li, fid-dawl tal-kundizzjonijiet stabbiliti f'avviz ta' sejha għal offerti, tqis li hija kapaċi sabiex tiżgura li teżegwi dan il-kuntratt, direttament jew indirettament billi tuża subappalt, hija awtorizzata titfa' l-offerta jew li tohrög bħala kandidat, irrispettivament mill-istatus taġġha tad-dritt pubbliku jew tad-dritt privat, kif ukoll mill-kwistjoni dwar jekk hijiex attiva b'mod sistematiku fis-suq jew jekk taġġmilx dan okkazzjonalment, jew jekk hijiex issussidjata minn fondi pubbliċi jew le. Kif josserva ġustament il-Gvern Ċek, il-kapaċità effettiva ta' din l-entità li tissodisfa

l-kundizzjonijiet iffissati mill-avviż ta' sejha għal offerti hija evalwata matul stadju sussegwenti tal-proċedura skont il-kriterji stabbiliti fl-Artikoli 44 sa 52 tad-Direttiva 2004/18.

- 43 Għandu jingħad ukoll li l-konsegwenza ta' interpretazzjoni restrittiva tal-kunċett ta' "operatur ekonomiku" tkun li l-kuntratti konkluzi bejn awtoritajiet kontraenti u l-korpi li ma għandhomx prinċipalment skop ta' lukru, ma jitqiesux bħala "kuntratti pubbliċi", li jistgħu jingħataw bi ftehim reċiproku, u li għaldaqstant ma jkunux koperti bir-regoli Komunitarji fil-qasam ta' trattament ugwali u ta' trasparenza, kuntrarjament għall-għanijiet ta' dawn ir-regoli.
- 44 Barra minn hekk, kif tenfasizza l-qorti tar-rinviju, interpretazzjoni bħal din tippreġudika l-kollaborazzjoni bejn entitajiet pubbliċi u privati, kif ukoll bejn riċerkaturi u kuntratturi, u tikkostitwixxi restrizzjoni għall-kompetizzjoni.
- 45 Fid-dawl ta' dak li ntqal preċedentement, ir-risposta għall-ewwel domanda għandha tkun li d-dispożizzjonijiet tad-Direttiva 2004/18 u partikolarment, dawk tal-Artikolu 1(2)(a) u l-ewwel u t-tieni subparagrafi tal-Artikolu 1(8) tagħha, li jirreferu għall-kunċett ta' "operatur ekonomiku", għandhom jiġu interpretati fis-sens li jippremettu l-parteciċipazzjoni f'kuntratt pubbliku għal servizzi lil entitajiet li ma għandhomx prinċipalment skop ta' lukru, li ma għandhomx struttura organizzattiva ta' impriża u ma għandhomx preżenza regolari fis-suq, bħall-universitajiet u l-istituti ta' riċerka, kif ukoll il-gruppi magħmula minn universitajiet u korpi tal-Istat.

Fuq it-tieni domanda

- 46 Permezz ta' din id-domanda, il-qorti tar-rinviju tistaqsi, essenzjalment, jekk id-dispożizzjonijiet tad-Direttiva 2004/18, u partikolarment, dawk tal-Artikolu 1(2)(a) u l-ewwel u t-tieni subparagrafi tal-Artikolu 1(8) jipprekludux leġislazzjoni nazzjonali li tittrasponi din id-direttiva fid-dritt nazzjonali, meta din il-leġislazzjoni

hija interpretata fis-sens li tillimita l-parteciċipazzjoni fi proċeduri għall-għoti ta' kuntratti pubbliċi lil dawk li jipprovdu servizzi li joffru, b'mod sistematiku u professjonali, servizzi fis-suq, bl-esklużjoni ta' entitajiet, bħall-universitajiet u l-istituti ta' riċerka, li ma għandhomx prinċipalment skop ta' lukru.

47 F'dan ir-rigward għandu jiġi rrilevat li, kif jirriżulta mill-kliem tal-Artikolu 4(1) tad-Direttiva 2004/18, l-Istati Membri għandhom diskrezzjoni li jippermettu jew le, ċerti kategoriji ta' operatori ekonomiċi sabiex jipprovdu ċerti servizzi.

48 Għaldaqstant, kif tosserva għustament il-Kummissjoni, l-Istati Membri jistgħu jirregolaw l-attivitajiet tal-entitajiet, bħall-universitajiet u l-istituti tar-riċerka, li ma għandhomx skop ta' lukru u li l-għan prinċipali tagħhom huwa orjentat lejn it-tagħlim u r-riċerka. B'mod partikolari, huma jistgħu jawtorizzaw jew le, lil tali entitajiet sabiex joperaw fis-suq skont jekk l-attività inkwistjoni hijiex konsistenti jew le mal-għanijiet istituzzjonali u statutorji.

49 Madankollu, jekk u sa fejn tali entitajiet huma intitolati li joffru ċerti servizzi fis-suq, il-leġiżlazzjoni nazzjonali li tittrasponi d-Direttiva 2004/18 fid-dritt nazzjonali ma tistax tipprojbixxihom milli jipparteċipaw f'proċeduri għall-għoti ta' kuntratti pubbliċi li jirrigwardaw il-provvista tal-istess servizzi. Fil-fatt, tali projbizzjoni ma hijiex kompatibbli mad-dispożizzjonijiet tad-Direttiva 2004/18, kif interpretati fil-kuntest tal-eżami tal-ewwel domanda preliminari.

50 F'sitwazzjoni bħal din, hija l-qorti tar-rinviju li għandha tinterspreta, sa fejn huwa possibbli, id-dritt nazzjonali tagħha fid-dawl tat-test u tal-għan tad-Direttiva 2004/18 bl-iskop li jintlaħqu r-riżultati mixtieqa minn din tal-aħħar, billi tagħti preferenza lil dik l-interpretazzjoni tar-regoli nazzjonali li hija l-iktar konformi ma' dan l-għan sabiex b'hekk tasal għal soluzzjoni kompatibbli mad-dispożizzjonijiet tal-imsemmija direttiva

u billi jekk ikun hemm bżonn ma tapplikax kull dispożizzjoni kuntrarja tal-liġi nazzjonali (ara s-sentenza tat-22 ta' Diċembru 2008, Magoogra, C-414/07, Ġabra p. I-10921, punt 44).

- 51 Konsegwentement, ir-risposta għat-tieni domanda għandha tkun li d-Direttiva 2004/18 għandha tiġi interpretata fis-sens li tipprekludi l-interpretazzjoni ta' leġislazzjoni nazzjonali bħal dik inkwistjoni fil-kawża prinċipali, li ttipprojbixxi lill-entitajiet, bħall-universitajiet u l-istituti ta' riċerka, li ma għandhomx prinċipalment skop ta' lukru, milli jipparteċipaw fi proċedura għall-għoti ta' kuntratt pubbliku, anki meta tali entitajiet huma intitolati mid-dritt nazzjonali sabiex joffru s-servizzi msemmija fil-kuntratt ikkonċernat.

Fuq l-ispejjeż

- 52 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja, (Ir-Raba' Awla) taqta' u tiddeċiedi:

- 1) **Id-dispożizzjonijiet tad-Direttiva 2004/18/KE tal-Parlament Ewropew u tal-Kunsill, tal-31 ta' Marzu 2004, fuq koordinazzjoni ta' proċeduri għall-għoti ta' kuntratti għal xogħlijiet pubbliċi, kuntratti għal provvisti pubbliċi u kuntratti għal servizzi pubbliċi [kuntratti pubbliċi għal xogħlijiet, għal provvisti u għal servizzi], u b'mod partikolari, dawk tal-Artikolu 1(2)(a), u l-ewwel u t-tieni subparagrafi tal-Artikolu 1(8) li jirreferu għall-kunċett ta' "operatur ekonomiku" għandhom jiġi interpretati fis-sens li jippremettu l-parteċipazzjoni f'kuntratt pubbliku għal servizzi, lill-entitajiet li ma għandhomx prinċipalment skop ta' lukru, li ma għandhomx struttura organizzattiva ta' impriza u**

ma għandhomx preżenza regolari fis-suq, bhall-universitajiet u l-istituti ta' riċerka, kif ukoll il-gruppi magħmula minn universitajiet u korpi tal-Istat.

- 2) Id-Direttiva 2004/18 għandha tiġi interpretata fis-sens li tipprekludi l-interpretazzjoni ta' leġiżlazzjoni nazzjonali bħal dik inkwistjoni fil-kawża prinċipali, li ttiprobixxi lill-entitajiet, bhall-universitajiet u l-istituti ta' riċerka, li ma għandhomx prinċiplament skop ta' lukru, milli jipparteċipaw fi proċedura għall-ġħoti ta' kuntratt pubbliku, anki meta tali entitajiet huma intitolati mid-dritt nazzjonali sabiex joffru s-servizzi msemmija mill-kuntratt inkwistjoni.**

Firem